

በለዓምም ባላቅን። ሰባት መሠዊያ በዚህ ሥራልኝ፤ ሰባትም ወይፈን ሰባትም አውራ በግ በዚህ አዘጋጅልኝ አለው።

2 ፤ ባላቅም በለዓም እንደ ተናገረ አደረገ፤ ባላቅና በለዓምም በየመሠዊያው ላይ አንድ ወይፈንና አንድ አውራ በግ አሳረጉ።

3 ፤ በለዓምም ባላቅን። በመሥዋዕትህ ዘንድ ቆይ፥ እኔም እሄዳለሁ፤ ምናልባት እግዚአብሔር ሊገናኘኝ ይመጣል፤ እርሱም የሚገልጥልኝን እነግርሃለሁ አለው። ወደ ጉብታም ሄደ።

4 ፤ እግዚአብሔርም ከበለዓም ጋር ተገናኘ፤ እርሱም። ሰባት መሠዊያዎች አዘጋጅሁ፤ በየመሠዊያውም ላይ አንድ ወይፈንና አንድ አውራ በግ አሳረግሁ አለው።

5 ፤ እግዚአብሔርም ቃልን በበለዓም አፍ አድርጎ። ወደ ባላቅ ተመለሰ፤ እንዲህም በል አለው።

6 ፤ ወደ እርሱም ተመለሰ፤ እነሆም፤ እርሱና የሞዓብ አለቆች ሁሉ በመሥዋዕቱ ዘንድ ቆመው ነበር።

7 ፤ ምሳሌውንም ይመስል ጀመር፤ እንዲህም አለ፡- ባላቅ ከአራም አመጣኝ፤ የሞዓብ ንጉሥ ከምሥራቅ ተራሮች፤ ና፤ ያዕቆብን ርገምልኝ፤ ና፤ እስራኤልን ተጣላልኝ ብሎ።

8 ፤ እግዚአብሔር ያልረገመውን እንዴት አረግማለሁ? እግዚአብሔር ያልተጣላውን እንዴት አጣላለሁ?

9 ፤ እኔምቦች ራስ ላይ ሆኜ አየዋለሁ፤ በኮረብቶችም ላይ ሆኜ እመለከተዋለሁ፤ እነሆ፤ ብቻውን የሚቀመጥ ሕዝብ ነው፤ በአሕዛብም መካከል አይቈጠርም።

10 ፤ የያዕቆብን ትቢያ ማን ይቈጥራል? የእስራኤልስ እርቦ ማን ይቈጥራል? የጻድቃንን ሞት እኔ ልሙት፤ ፍጻሜዬም እንደ እርሱ ፍጻሜ ትሁን።

11 ፤ ባላቅም በለዓምን። ያደረግህብኝ ምንድር ነው? ጠላቶቼን ትረግምልኝ ዘንድ ጠራሁህ፤ እነሆም፤ ፈጽሞህ ባረከሃቸው አለው።

12 ፤ እርሱም መልሶ። በውኑ እግዚአብሔር በአፌ ያደረገውን እናገር ዘንድ አልጠነቀቅምን? አለው።

13 ፤ ባላቅም። በዚያ ሆነህ ታያቸው ዘንድ፤ እባክህ፤ ከእኔ ጋር ወደ ሌላ ቦታ ና ዳርቻቸውንም ብቻ ታያለህ፤ ሁሉን ግን አታይም፤ በዚያም ሆነህ እነርሱን ርገምልኝ አለው።

14 ፤ ወደ ጻፊምም ሜዳ ወደ ፈስጋ ተራራ ራስ ላይ ወሰደው፤ ሰባትም መሠዊያዎች ሠራ፤ በየመሠዊያውም ላይ አንድ ወይፈን አንድም አውራ በግ አሳረገ።

15 ፤ ባላቅንም። እኔ ወደዚያ ለመገናኘት ስሄድ በዚህ በመሥዋዕትህ ዘንድ ቆይ አለው።

16 ፤ እግዚአብሔርም በለዓምን ተገናኘ፤ ቃልንም በአፋ አድርጎ። ወደ ባላቅ ተመለሰ፤ እንዲህም በል አለው።

17 ፤ ወደ እርሱም መጣ፤ እነሆም፤ እርሱ ከእርሱም ጋር የሞዓብ አለቆች በመሥዋዕቱ ዘንድ ቆመው ነበር፤ ባላቅም። እግዚአብሔር የተናገረው ምንድር ነው? አለው።

18 ፤ ምሳሌውንም ይመስል ጀመር፤ እንዲህም አለ። ባላቅ ሆይ፤ ተነሣ፤ ስማ፤ የሴፎር ልጅ ሆይ፤ አድምጠኝ፤

19 ፤ ሐሰትን ይናገር ዘንድ እግዚአብሔር ሰው አይደለም፤ ይጸጸትም ዘንድ የሰው ልጅ አይደለም። እርሱ ያለውን አያደርገውምን? የተናገረውንስ አይፈጽመውምን?

20 ፤ እነሆ፤ ለመባረክ ትእዛዝን ተቀብያለሁ፤ እርሱ ባርኮአል፤ እመልሰውም ዘንድ አልችልም።

21 ፤ በያዕቆብ ላይ ከፋትን አልተመለከተም፤ በእስራኤልም ጠማምነትን አላየም፤ አምላኩ እግዚአብሔር ከእርሱ ጋር ነው፤ የንጉሥም እልልታ በመካከላቸው አለ።

22 ፤ እግዚአብሔር ከግብፅ አውጥቶአቸዋል፤ ጉልበቱ አንድ ቀንድ እንዳለው ነው።

23 ፤ በያዕቆብ ላይ አስማት የለም፤ በእስራኤልም ላይ ምዋርት የለም፤ በጊዜው ስለ ያዕቆብና ስለ እስራኤል። እግዚአብሔር ምን አደረገ! ይባላል።

24 ፤ እነሆ፤ ሕዝቡ እንደ እንስት አንበሳ ይቆማል፤ እንደ አንበሳም ይነሣል፤ ያደነውን አስኪበላ፤ የገደለውንም ደሙን እስኪጠጣ አይተኛም።

25 ፤ ባላቅም በለዓምን። ከቶ አትርገማቸው፤ ከቶም አትባርካቸው አለው።

26 ፤ በለዓምም መልሶ ባላቅን። እግዚአብሔር የተናገረውን ሁሉ አደርጋለሁ ብዬ አልተናገርሁህምን? አለው።

27 ፤ ባላቅም በለዓምን። ና፤ ወደ ሌላ ስፍራ እወስድሃለሁ፤ ምናልባት በዚህ ሆነህ እነርሱን ትረግምልኝ ዘንድ እግዚአብሔር ይወድዳል አለው።

28 ፤ ባላቅም ምድረ በዳውን ከላይ ወደሚመለከተው ወደ ፌጎር ላይ በለዓምን ወሰደው።

29 ፤ በለዓምም ባላቅን። በዚህ ሰባት መሠዊያዎች ሥራልኝ፤ በዚህም ሰባት ወይፈን ሰባትም አውራ በግ አዘጋጅልኝ አለው።

30 ፤ ባላቅም በለዓም እንዳለው አደረገ፥ በየመሠዊያውም ላይ አንድ ወይፈንና አንድ አውራ በግ አሳረገ።